

Il-Mużika fil-Festa Maltija (VI):

Il-marċ trijonfali [l-ewwel parti]




Mro Manoel Pirota

DNESM (Lyon) [M.A.] Dip CNR (Lyon) [B.A. (Hons.)]


Hon VCM LFIBA CT, FVCM (Hons.) FTCL FLCM FNCM LTCL LMusLCM LMusTCL (Comp.) Ċert. (Qarrej tal-Provi) [Melit.]

Fl-ahħar tliet artikli tkellimna fuq il-marċ sinfoniku u kif dal-ġeneru mużikali sab postu fil-festa Maltija waqt xi kunċert bandistiku taht id-direzzjoni tas-surmast. Tip iehor ta' marċ huwa dak trijonfali li dlonk ifakkarna fl-opra *Aida* ta' Verdi. Marċi simili nkitbu wkoll minn xi surmastrijiet Maltin kif ukoll barranin. L-istess bħall-marċ sinfoniku, dak trijonfali jindaqq fuq il-planċier taht għajnejn is-surmast, bid-differenza li aktarx jinstema' f'xi okkażjoni ċelebrattiva jew kommemorattiva. Fost il-hafna kompożituri kbar Maltin li pproduċew il-marċ trijonfali nsibu żgur lil C. Abela Scolaro, R. Bugeja, V. Ciappara, C. Diacono, G. Giumarra, A. Miruzzi u P. Vassallo. Izda dan ma jfissirx li l-lista hija eżawrita u ninsab ċert li hafna oħrajn kitbu tagħhom ukoll.

Fil-biċċa l-kbira tal-każi, marċ trijonfali huwa forma mużikali li tirrifletti xi forma ta' rebħ jew ferħ kbir. Fl-istorja tal-mużika, hafna kienu dawk il-kompożituri li xi darba jew oħra kitbu xi forma ta' marċ tar-rebħ. Imma forsi l-aqwa eżempju nsibuh fil-ftuh tat-tieni xena tat-tieni att tal-opra Verdjana *Aida*. Fiha naraw lit-tenur fil-parti ta' Radamès bħala l-kaptan tal-gwardja diehel fuq il-palk bl-armata Eġizzjana warajh wara li din tkun harġet rebbieha fuq dik Etiopjana. Hafna drabi dix-xena tinvolvi spettaklu shiħ u mlewwen ta' karrijiet dekorattivi misjuqa mill-mexxejja




Giuseppe Verdi



Ludwig van Beethoven



Vincenzo Bellini



Edward Grieg

rekbin iż-żiemel – u forsi anki xi gemel jew tnejn – riġment shiħ ta' suldati Eġizzjani u kor enormi biex jilqagħhom dehlin permezz tal-kant, tixjir ta' palm, għajjat ta' ferħ u tifhir.

L-opra kienet giet ikkummissjonata minn Isma'il Pasha (1830–95), il-Khedive tal-Eġittu, għat-teatru l-ġdid li kien għadu kemm fetah il-bibien tiegħu fil-Kajr bl-opra *Rigoletto* ta' Verdi. Kien hu li għadda lill-kompożitur l-istorja bil-Franċiż ta' *Aida*, kitba ta' François Auguste Ferdinand Mariette (1821–81). Min-naha tiegħu, Verdi għadda l-librett bi proża Franċiża ta' Camille du Locle (1832–1903) lil Antonio Ghislanzoni (1824–93) biex johroglu wiehed bit-Taljan. Verdi għażel li jimmużikah fi stil differenti minn tas-soltu billi jagħnih b'orkestrazzjoni ta' xejra orjentali. L-istorja sseħħ fis-saltna l-qadima Eġizzjana u ddur prinċipalment fuq l-imħabba miġnuna ta' bejn

Aida (bint Amonasro [baritnu], re tal-Etjopja, li waqgħet ilsira t'Amneris u Radamès, u kif dawn it-tnejn jisfa vittma tal-ghira min-naha t'Amneris [mezzo-sopran] – prinċipessa u bint is-sultan tal-Eġittu, li wkoll tkun thobb lil Radamès. L-ewwel rappreżentazzjoni tal-opra saret lejlet il-Milied tal-1871, bl-orkestra taht id-direzzjoni tas-surmast Giovanni Bottesini (1821–89).

Fir-repertorju klassiku niltaqghu ma' aktar marċi trijonfali mill-pinna ta' kompożituri ċelebri barranin: Marċ trijonfali minn 'Tarpeja' WoO 2a: Ludwig van Beethoven (1770–1827) kitbu fl-1813 biex jindaqq waqt id-dramm traġiku, li jġib l-istess isem, ta' Christoph Kuffner (1780–1846) – poeta prolificu u magħruf hafna fi żmien. Dal-kittieb Awstrijak, ammiratur tal-kultura Griega u Rumana, kien habib sew ta' Beethoven; kien proprju minn dil-hbiberija li twieldet dil-mużika inċidentali. Hu mifhum li dax-xogħol orkestrali kellu jindaqq jew fil-bidu tat-tmien xena tat-tieni att, jonkella fi tmien it-traġedja kollha li b'kollox kien fiha erba' atti. Madankollu, id-dramm qajla rnexxa u wara biss rappreżentazzjoni wahda għosfor mir-repertorju teatrali.

Il-blata ta' Tarpeja tikkonsisti f'irdum wieqaf tal-quċcata fin-nofsinar tal-Għolja Kapitolina – l-iżgħar wahda fost is-sebgha li hemm f'Ruma, u hija marbuta ma' Tarpeja – xebba verġni li kienet tkun ikkonsagrata lill-alla mara Vesta – bint Spurio Tarpeio, gvernatur taċ-ċittadella fuq dil-

għolja. Magħha hemm marbuta legġenda fejn Titus Tatius, sultan tas-Sabini, jipprova jxahham lil Tarpeja bl-għan li jgħaddi lis-suldati tiegħu minn passagġ sigriet biex jattakka lil Ruma. Ta' dan hija kellha tieħu dak kollu li s-suldati jkunu qegħdin iġorru fuq driegħhom ix-xellugija bħalma huma brazzuletti tad-deheb u ċrieket. Izda ġara li Tarpeja sfat mgħaffġa taht it-toqol tat-tarki tas-Sabini li huma wkoll kienu qed iġorru fi driegħhom ix-xellugija.

Marċ trijonfali tad-Druwidi, Op. 30, nru. 2: Bħala opira, in-Norma tal-kompożitur Sqalli Vincenzo Bellini (1801–35) tikkonsisti fi traġedja lirika f'żewġ atti fuq librett ta' Felice Romani (1788–1865), ibbażat fuq id-dramm *Norma ou l'Infanticide* tal-poeta u drammaturgu Franċiż Alexandre Soumet (1788–1845). L-istorja sseħħ f'Gallja fi żmien l-okkupazzjoni Franċiża mir-Rumani madwar is-sena 100–50 q.K. u ddur fuq is-soltu trianglu ta' mħabba bejn Pollione (tenur) [prokonslu Ruman f'Gallja], Norma (sopran) [bint Oroveso u s-sacerdotessa l-kbira tat-tempju tad-Druwidi] u Adalgisa (mezzo-sopran) [sacerdotessa żagħżuġha Druwidi]. Dan kollu jġri fl-isfond tar-rewwixta tal-poplu Galliku kontra l-hakkiema Rumani, immexxija mid-Druwidi Oroveso (baxx) [is-sacerdot il-kbir u missier Norma]. Fl-istorja jġri li Norma, li kellha żewġ itfal minn Pollione – xi haġa li kienet tmur kontra l-wegħdi Druwidi tal-kastità, tiskopri li l-mahub tagħha sar ihobb lil habibitha

• ikompli f'paġna 26



Tarpeia - l-episodju li huwa il-baži tax-xogħol ta' Ludwig van Beethoven.

Il-marc' trijonfali

● ikompli minn paġna 16

Adalgisa. Norma tipproma tikkonvinċi lil Pollione biex jitlaqha, iżda hu jirrifjuta. Fuq hekk, hi tistqarr pubblikament bl-iżball li kienet wettqet filwaqt li Pollione jiġi mixli li ġera wara Adalgisa fit-tempju, bit-tnejn jispiċċaw jinharqu fuq il-pira bhala kastig.

Il-marc' trionfali li nsibu fl-ewwel xena tal-ewwel att iħabbar il-wasla ta' Norma fit-tempju, segwita mid-Druwidi u s-saċerdotessi, u bil-miġemgħa kollha tinkina quddiemha. Il-kor ikanta *Norma viene* ('Ġejja Norma') waqt li hi tkun tielgħa t-taraġ tal-artal, liebsa klila tal-birbiena¹ f'rasha u bastun imdieheb f'idha. Il-poplu Druwidi jkun irid imur għall-gwerra kontra r-Rumani, iżda Norma tghidilhom li għalissa din mhix ir-rieda tal-allat. Hi tkompli bir-rit sagru tagħha billi tgholli dirgħajha 'l fuq, u filwaqt li kulhadd jinżel baxx fl-art, taqta' l-viskju² mqaddes u, akkumpanjata mis-saċerdotessi, tkanta l-famuża kavatina³ *Casta diva* ('*Pura alla mara*') bhala invokazzjoni lill-alla tal-qamar biex iġġibilhom il-paċi. Ma' tmiem ir-rit hi twegħidhom li tgharrafhom mill-ewwel hekk kif alla jitlob demm ir-Rumani.

Marc' trionfali minn '*Sigur Jorsalfar*' Op. 56: Oriġinarjament, ix-xogħol ta' Edvard Grieg (1843-1907) kien jifforma parti mill-mużika incidental għad-dramm tal-kittieb Norveġiż Bjørnstjerne Bjørnson (1832-1910) f'għieh is-sultan Norveġiż Sigurd I Magnusson (1089-1130). L-ewwel rappreżentazzjoni tagħha, bix-xogħol ippubblikat taht Op. 22, saret fl-10 t'April 1872. Minn dax-xogħol f'disa' partijiet Grieg silet biss tlieta minnhom biex ifforma sett ta' tliet bċejjeċ għall-orkestra, ippubblikati taht Op. 56: '*Ġewwa s-sala tas-sultan*' – preludju f'forma ternarja; '*Il-holma ta' Borghild*' – intermezz; '*Marc' ommaġġ*', li jiftaħ b'fanfarri fuq il-kurunetti qabel il-wasla tas-suġġett prinċipali li tikkonsisti f'tema marzjali mdaqqa minn erba' vjolinċelli. Il-parti tan-nofs hija ddominata minn melodija fuq il-vjolini, bix-xogħol jagħlaq b'rikapitulazzjoni tal-ewwel taqsima. L-ewwel rappreżentazzjoni saret f'Oslo fil-5 ta' Novembru 1892, bil-kompożitur jirrevedih fl-istess sena.

1 Xitla b'weraq ifuh li dari kienet tixxerred fuq il-qiegħa tal-knisja f'xi festi u l-weraq tagħha kien jintuża biex ibaxxi d-deni. (Serracino-Inglot, Mario: '*Dizzjunarju Malti*' – Merlin Library, 2000)

2 Pjanta dejjem hadra b'gheneb abjad żgħir li tikber bhala parassita, l-aktar fuq is-siġar tat-tuffieħ u tiddendel ġod-djar bhala tiżjina tal-Milied. (Serracino-Inglot, Mario: '*Dizzjunarju Malti*' – Merlin Library, 2000)

3 Fil-mużika, tip t'arja operistika, qsajra u sempliċi.